

## تعلیم اور معاشرتی انقلاب کی راہ

ڈاکٹر انیس احمد

تحریکاتِ اسلامی کا نصب اعین معاشرتی تبدیلی اور انقلاب کا براپا کرنا ہے۔ اس نصب اعین کے حصول کا ایک اہم ذریعہ تعلیم ہے۔ اس لیے منصب رسالت پر فائز کرتے وقت داعیِ عظیم صلی اللہ علیہ وسلم کو ان کے معلمانہ کردار سے آگاہ کیا گیا تھا اور اولین ہدایت یہ دی گئی تھی کہ:

إِقْرَأْ بِاسْمِ رَبِّكَ الَّذِي خَلَقَ ۖ خَلَقَ الْإِنْسَانَ مِنْ عَلَقٍ ۖ إِقْرَأْ وَرَبُّكَ الْأَكْرَمُ ۖ الَّذِي خَلَقَ مِنْ قَلْمَنْ ۖ عَلَمَ الْإِنْسَانَ مَا لَمْ يَعْلَمْ ۖ (العلق  
۵-۱:۹۶) (اے نبی) پڑھو اپنے رب کے نام کے ساتھ جس نے پیدا کیا، مجھے ہوئے خون کے ایک لوٹھڑے سے انسان کی تخلیق کی۔ پڑھو، اور تمھارا رب بڑا کریم ہے جس نے قلم کے ذریعے سے علم سکھایا، انسان کو وہ علم دیا جسے وہ نہ جانتا تھا۔

ان اولین نازل ہونے والی پانچ مختصر آیات میں رپ کریم نے جہاں اُمیّوں میں سے منتخب کیے جانے والے سراجاً منیراً صلی اللہ علیہ وسلم کو یہ تلقین کی کہ وہ اپنے رب کے نام سے تلاوت آیات کریں، وہیں یہ بات بھی سمجھادی کہ یہ وہ علم نہیں ہے جو انسانی عقل تشکیل کرتی ہے۔ یہ وہ علم ہے جو وحیِ الٰہی کے ذریعے انھیں دیا جا رہا ہے اور ان کے ذریعے ان تمام انسانوں تک اسے پہنچانے کا آغاز کیا جا رہا ہے، جنھیں آغاز میں خالق کائنات نے مجھے ہوئے خون کی ایک پیچکی سے پیدا کیا اور پھر شعور و آگئی سے نوازا۔ ایک اور مقام پر تعلیم کی اس بنیادی اہمیت کو یوں بیان کیا

گیا کہ وہ جو علم رکھتے ہیں اور وہ جو علم نہیں رکھتے، وہ برادری نہیں ہو سکتے ہیں:  
**قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ ط** (الزمر: ۹۳)

سے پوچھو، کیا جانے والے اور نہ جانے والے دونوں کبھی یکساں ہو سکتے ہیں؟

مزید یہ بات بھی فرمادی گئی کہ جو لوگ علم رکھتے ہیں، وہ ایسے عباد (بندے) ہیں جو اپنے رب کے شاکر بندے ہونے کے ساتھ اپنے رب کا خشی یا تقویٰ اختیار کرتے ہیں: **إِنَّمَا يَخْشَى اللَّهَ مِنْ عِبَادِهِ الْعُلَمَاءُ** (الفاطر: ۲۸: ۳۵)

”حقیقت یہ ہے کہ اللہ کے بندوں میں سے صرف علم رکھنے والے لوگ ہی اس سے ڈرتے ہیں“۔ جو شعوری طور پر اس کی بندگی اختیار کرتے ہیں اور بندگی رب کے پیغام کو ہمہ وقت اپنی بنیادی ذمہ داری سمجھتے ہوئے ادا کرتے ہیں۔

داعی اعظم نے خود اپنے بارے میں یہی بات فرمائی کہ مجھے معلم بنانا کر سمجھا گیا ہے (انَّمَا يُعْلَمُ مُعْلِّمًا - مشکوہ)۔ چنانچہ پہلے دن سے دعوت دین کی اشاعت کے لیے مکہ مکرمہ میں دارالرقم اور مدینہ منورہ میں صفحہ کے تعلیمی اور تربیتی ادارے قائم فرمائے۔

گویا تحریکاتِ اسلامی کے لیے مکہ اور مدینہ ہر دو مقامات سے جو راہ نہما اسوہ ملتا ہے، وہ اداراتی بنیاد پر تعلیم کی اشاعت ہے، یعنی یہ معاملہ محض انفرادی طور پر کرنے کا نہیں ہے۔ اس لیے تحریکاتِ اسلامی کی ایک اہم ترین جماعتی تعلیم بطور ایک ادارہ ہونی چاہیے۔ چنانچہ توقع کی جاتی ہے کہ اس غرض سے تحریکاتِ اسلامی اپنے کارکنوں کی علمی تربیت کے لیے مطالعاتی حلقات جات، اُسرے، تربیت و تعلیم گاہوں، خصوصی خطابات اور دیگر سرگرمیوں کا اہتمام کریں گی، تاکہ کارکنوں کے علم میں اضافے کے ذریعے ان میں خشیت اور تقویٰ پیدا ہو اور ضروری استعداد و آگئی کے ساتھ وہ امر بالمعروف اور نبی عن المنکر کا فریضہ انجام دے سکیں۔

دعوت کے تناظر میں تحریکاتِ اسلامی کا دائرہ عمل ہمارے ہاں مروجہ روایتی تصور تباخ سے بہت مختلف ہے۔ وہ علم کو اس کی ایک جہت تک محدود تصور نہیں کرتیں۔ جہاں جہاں ان کے تصور میں نکھار ہے، وہاں اسلامی تحریکیں علم کے وسیع تر تصور کو پیش نظر رکھتی ہیں۔ اس ضمن میں معاملہ فرد کی اصلاح کا ہو یا فکر کی تطہیر کا، معاشرے کی تسلیل نو کا ہو یا سیاست کی تدوین جدید کا، ثقافت و تہذیب کے تصور کا تزکیہ ہو یا مذہبی منافرت دُور کرنے کا، مسلکی اختلافات میں اعتدال کی

راہ تلاش کرنی ہو یا ملکی اور عالمی معاشرت کا تقیدی جائزہ لینے کا، اور نئے اسلامی عالمی نظام معاشرت کا تعارف کا معاملہ ہو، اسلامی تحریکات ان امور سے آنکھیں بند نہیں کر سکتیں۔ اسی طرح گھر میں اہل خانہ کے درمیان محبت و رحمت کے تعلق کی پروش سے لے کر معاشرے سے تضادات دُور کرنے تک یا افراد، خاندان اور معاشرے میں برداشت، قبولیت (acceptability) اور تعاون کی مضبوط بنیادیں استوار کرنے کے کام ہوں، تحریکات اسلامی کا تصور دعوت و ابلاغ ان تمام اور دیگر ممکنہ انسانی مسائل کا احاطہ کرتا ہے۔ تعلیم و تعلم کے ذریعے وہ اپنے اصلاحی اور انقلابی عمل کو اس کے منطقی انجام تک پہچانا چاہتی ہے۔

عالمی تناظر میں دیکھا جائے تو نہ صرف تحریکات اسلامی بلکہ معاشرتی تبدیلی کی جو حکمتِ عملی بھی وضع کی جاتی ہے، اس میں تعلیم بنیادی کردار ادا کرتی ہے۔ سamerابی طاقتیں چاہتی ہیں کہ سیاسی طور پر غلامی و بے اختیاری کے شکنجه میں کسی گئی اقوام کو محکومیت کے زنجیروں میں اس طرح جکڑے رکھیں کہ وہ زنجیروں کو نزیوں سمجھنا شروع کر دیں۔ اس خود سپردگی کو حسن و دانش باور کرانے کے لیے مؤثر ترین ہتھیار کو وہ تعلیم ہی کا نظام سمجھتی ہیں اور اسی کو ذریعہ بناتی ہیں۔ عظیم پاک و ہند، انڈونیشیا، ملائیشا، الجزاير، تیونس، مصر، شام، سوڈان، فلپائن، غرض کہ جہاں جہاں یہ مغربی سامراج گیا، اس نے تعلیم کے ذریعے ہی معاشرتی تبدیلی پیسا کی اور سیاسی غلامی کو گہرا کیا۔

#### تعلیمی منصوبہ بندی اور تنقاضے

پاکستان کے پس منظر میں تحریکِ اسلامی سے وابستہ افراد کی اگر مناسب تعلیمی منصوبہ بندی کی جائے تو دستور پاکستان کی روشنی میں بغیر کسی غیر جمہوری ذریعے کے، معاشرتی انقلاب کی راہ ہموار کی جاسکتی ہے جو کلی انقلاب کے لیے مدد و معاون ہو گی۔ یہ تعلیمی معاشرتی انقلاب تحریک کی حکمت و دعوت اور طریق کار سے پوری مناسبت رکھتا ہے، اور قلیل المیعاد اور طویل المیعاد منصوبہ بندی کے ذریعے تحریک کے نسب اعین کے حصول کا ذریعہ فراہم کر سکتا ہے۔

یہ بات کسی تعارف کی محتاج نہیں کہ اسکو، کالج اور یونیورسٹی وہ مرکز ہیں، جہاں سے وہ افراد کار فرماہم ہوتے ہیں جو سامراج کی چھوڑی ہوئی روایت کا حصہ بن جائیں تو نوکر شاہی میں باپوں کر خوش و خرم رہتے ہیں۔ یہی افراد کار اگر اُس تعلیم سے گزریں جو سیرت و کردار کی تغیر اور

عقل و دانش کی تہذیب کے ذریعے انھیں اپنے دین و روایات پر فخر کرنا سکھائے اور اسلام کو زندگی کا مقصد اور مشن بنانے کا داعیہ پیدا کرے، تو یہ افراد کاردنیا کے بڑے سے بڑے طاغونی نظام کو اپنی حکمت عملی سے ایک عادلانہ معاشرے میں تبدیل کرنے میں کردار ادا کر سکتے ہیں۔

تحریکِ اسلامی کو یہ امتیاز حاصل ہے کہ آج پاکستان کے تمام صوبوں میں ایسے تعلیمی ادارے موجود ہیں جو اس کی فکر سے نظری اتفاق رکھتے ہیں۔ ضرورت اس بات کی ہے کہ اس زمینی حقیقت سے ذہانت اور حکمت کے ساتھ فائدہ اٹھایا جائے اور ایک جامع حکمت عملی اس موجود سہولت کو ایک قیمتی افرادی اثاثے میں تبدیل کر دے اور یہ افرادی اثاثہ تحریکِ اسلامی کے نصبِ اعین کے حصول کا ذریعہ بن جائے۔

تعلیم و تربیت معاشرتی تبدیلی کی شاہراہ ہے، لیکن یہ اسی وقت صحیح متاج پیدا کر سکتی ہے جب نہ صرف نصاب، تدریسی کتب، ادارے کا ماحول بلکہ معلمین و معلمات کا ذائقی کردار سیرت اور اخلاق کی اعلیٰ مثال پیش کرتا ہو۔ انبیاء کرام کا مقصد محض کتاب کا پہنچا دینا نہیں تھا، ان کا اصل کارنامہ وہ اسوہ حسنہ پیش کرنا تھا، جوان کی تعلیمات کا مرتع اور ہر پیر و کار کے لیے قابل عمل مثال ہو۔ اسی بناء پر داعی اعظم صلی اللہ علیہ وسلم کے بارے میں فرمایا گیا:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَنْ كَانَ يَرْجُوا اللَّهَ وَالْيَوْمَ  
الْأُخْرَ وَذَكَرَ اللَّهَ كَثِيرًا ۝ (احزاب: ۳۳-۲۱) درحقیقت تم لوگوں کے لیے اللہ کے رسول میں ایک بہترین نمونہ ہے، ہر اس شخص کے لیے جو اللہ اور یوم آخر کا امیدوار ہو اور کثرت سے اللہ کو یاد کرے۔

یہ اسی وقت ممکن ہے جب تعلیمی ادارے نظریاتی تربیت گاہوں میں تبدیل ہو جائیں۔ ملک گیر پیانے پر ان کا نصاب، اساتذہ کی صلاحیت، تحریب و کردار و سیرت اور نصابی کتب اور راہنماء کتب کے انتخاب میں بنیاد محض تعلیمی کمال نہ ہو بلکہ تربیت اخلاق ہو۔ اسی راستے پر چلتے ہوئے ان تعلیمی اداروں سے روشن دماغ قائد، اخلاقی حسنے کے نمونے، حرأت و خود اعتمادی کے امین، حلم و بُرداشت (tolerance) اور استقامت کے نمایدے، روحانی بالیگی اور باہمی رحمت و مودت کے علم بردارنو جوان پیدا ہو سکیں گے۔

یہ کام نہ تو مشکل ہے اور نہ کوئی خام خیالی۔ آج بھی جہاں کہیں صحیح اخلاقی تربیت، سائنسی علوم کی اعلیٰ تعلیم، صبر و استقامت اور سچائی اور خودداری کی تربیت دی جائے گی، وہاں سے ایسے افراد پیدا ہوں گے جو عصر حاضر کے نام نہاد سامراجی اجراہ دار قوتوں کا ایمان و اعتماد کے ساتھ مقابلہ کر سکیں گے۔

اسلام کی شورائی اور جمہوری اقدار کے ساتھ، خود انحصاری، سچائی، امانت، دیانت اور للہیت رکھنے والی شخصیت پیدا کرنے کے لیے تعلیم ہی کے ذریعے اپنے نصبِ اعین کے واضح شعور کے ساتھ ایک جامع حکمت عملی اور صبر و توکل کے سہارے یہ کام کرنا ہو گا۔ تاریخ اس بات پر شاہد ہے کہ مدینہ کا راستہ مکہ اور جبše سے ہو کر گزرتا ہے۔ مکہ کا صبر آزمادور اور جبše کی غریب الوطنی وہ مراحل ہیں جن سے گزرے بغیر عدل و احسان پر مبنی معاشرہ قائم نہیں ہو سکتا۔ وہ چاہے مٹھی بھر افراد ہوں لیکن ان مراحل سے گزر چکے ہوں تو وہ وقت کے جاروں کا فکری اور عملی سطح پر مقابلہ کر سکتے ہیں، جب کہ افراد کا مٹھا ٹھیں مارتا ہوا سمندر ہو، لیکن ان تمام مراحل سے نہ گزرا ہو تو وہ سمندر کے جھاگ سے زیادہ حیثیت نہیں رکھتا۔

اُحمد اللہ، آج تحریک اسلامی کو یہ امتیاز حاصل ہے کہ تعلیم کے شعبے میں اس سے وابستہ افراد کے تعلیمی ادارے تقریباً پورے ملک میں کام کر رہے ہیں۔ اس حوالے سے قابل نور سوال یہ ہے کہ کیا وہ ایسی معیاری اخلاقی تعلیم دینے میں کامیاب ہوئے ہیں، جو نئی نسل میں ذہنی انقلاب برپا کر دے اور انھیں مستقبل کی تعمیری اور اصلاحی قیادت کے لیے تیار کر دے؟

### حکمتِ دعوت اور ابلاغ

اس تعلیمی جہاد کے ساتھ دو مرالازمی میدان وہ ہے، جسے قرآن کریم نے حکمتِ دعوت و ابلاغ سے تعبیر کیا ہے جو ہدایتِ الہی کو آسان اور ہر خاص و عام کے لیے قبل فہم بنا کر پیش کرنا ہے۔ آج ہم جسے ابلاغی عاملہ کہتے ہیں، یہ چاہے طبع شدہ الفاظ کی شکل میں ہو یا بر قی پیغامات کی شکل میں، اس کا بنیادی مقصد مطلوبہ پیغام کو جاذبِ نظر بنا کر دل و دماغ میں اتار دینا ہے۔ غالباً اسی بناء پر قرآن کریم کی آیات میں اثر انگیزی اور معرفت کو اس طرح سmodیا گیا ہے کہ ہر آیت جامع اور مختصر ہونے کے ساتھ ساتھ لامتناہی مفہوم کی امین ہے، اور ایک طائرانہ نظر سے دیکھنے والے اور ایک

تفقہ والی نگاہ رکھنے والے، ہر دو کے لیے معانی و مفہوم کے خزانے فراہم کر دیتی ہے۔ اس دور کا المیہ یہ ہے کہ کہ آج اولین تعلیم گاہ آغوش مادر اور اسکول اور مدرسے کے کردار کو برقرار ابلاغ عامہ نے فنی مہارت کے ساتھ اپنے ہاتھ میں لے لیا ہے۔ ڈکھ کی بات یہ ہے کہ اچھے خاصے پڑھے لکھے افراد بھی اس مجرمانہ تہذیبی ڈاکے پر بے چین نظر نہیں آتے۔

تحریکِ اسلامی کے لیے اس کے سوا کوئی چارہ نہیں ہے کہ وہ اولاً اس اہم معاشرتی اور تہذیبی مسئلے سے قوم کو دلائل اور شواہد کی بنیاد پر آگاہ کرے۔ ماں کی تربیت اور خاندان کی مرکزیت و عظمت کی تجدید اور حیاتِ نو کے لیے منظم جدوجہد کرے۔ ساتھ ہی اپنی دعوت کو پہنچانے کے لیے اس مؤثر ذریعے کو اخلاق کی پابندیوں اور تہذیبی روایات کو برقرار رکھتے ہوئے اختیار کرے۔ تعلیم گاہوں سے وہ نوجوان نکلیں جو نہ صرف سیرت و کردار بلکہ عصر حاضر کے مسائل سے آگاہی کے ساتھ ساتھ ایک تقدیمی نگاہ کے ساتھ مغرب کی لادینی فکر کار، عقلی دلائل سے اور اسلام کے جامع نظامِ عدل اجتماعی کی وضاحت اپنے علم و تجربے کی مدد سے کر سکیں۔

اس حوالے سے اس بات کی فوری ضرورت ہے کہ صحافیوں، ابلاغ عامہ سے والستہ ماہرین اور مصطفیٰین کے لیے ایک مستقل ادارہ ایسا قائم کیا جائے، جہاں تبادلہ خیالات، علمی تحقیق اور نوجوان نسل کی تربیت اس طرح ہو سکے کہ نہ صرف ابلاغ عامہ اور اجتماعی ابلاغ (Mass Communication) کی اعلیٰ ترین تربیت ہو، بلکہ انھیں اسلام کے نظامِ عدل اور پاکستان کی نظریاتی اساس و تاریخ پر پورا عبور حاصل ہو۔ یہی نوجوان تحریک کے نصب اعین کے حصول کے لیے افرادی سرمایہ فراہم کریں گے اور تحریک کی تحریکیت کو قائم رکھنے میں مددگار ثابت ہوں گے۔ ہر تحریک اسی وقت تک اپنا وزن اور اثر رکھتی ہے جب تک اس میں نیاخون، فکری یک جہتی، اجتہادی صلاحیت اور نظم و ضبط قائم رکھنے کی صلاحیت موجود ہو۔ نیاخون اگر تحریکی فکر میں سطحی معلومات کے ساتھ شامل ہوگا، تو جلد یا بدیر جذبات کا شکار ہو جائے گا، اور اگر وہ تحریکی فکر کے رنگ میں رنگ گیا تو صبر و استقامت اور کامیابی کی علامت بن جائے گا۔

#### اداراتی نظم کی ضرورت

تعلیمی اور ابلاغی جہاد کا آغاز کرنے کے لیے وسائل اور خام مواد پہلے سے موجود ہے۔

تحریکی فکر سے وابستہ افراد کے بہت سے ادارے اس میدان میں کام کر رہے ہیں، لیکن تاحال ایسی کوئی تنظیمی شکل اور انتظام موجود نہیں ہے جس کے ذریعے ایک فطری انداز میں انھیں باہمی تعارف و راہنمائی فراہم کی جاسکے۔ یہ کام ان کی آزادی کو متاثر کیے بغیر سر انجام دیا جانا چاہیے۔ علمی، نصانی اور تربیتی حوالے سے ایسے راہنماء خطوط (Guide lines) باہمی مشورے سے با آسانی تیار کیے جاسکتے ہیں، جن کی پابندی کا اہتمام سب ادارے جسون خوبی کر سکیں۔

تعلیمی اداروں کی صوبائی اور مرکزی سطح پر ادارتی تنظیم سے ہماری مراد یہ نہیں ہے کہ وہ کسی ایک مرکزی نظم کے تحت آجائیں اور اپنی ترقی، خود مختاری اور تنوع سے محروم ہو جائیں۔ قطعاً ایسا نہیں ہے، بلکہ اس سے مراد یہ ہے کہ ان میں نصب اعین اور حکمت عملی پر اتفاق ہو، وہن اور منزل واضح ہو اور ہر طالب علم اتابیق کی نگرانی و سرپرستی میں اپنی شخصیت اور فکر کی صورت گردی کر سکے، اور ایک مشاورتی عمل کے نتیجے میں اپنے مستقبل کا نقشہ ڈھن میں لے کر تعلیمی ادارے سے نکلے۔ جس سے معلوم ہو سکے کہ طالب علم کو تعلیم مکمل کرنے کے بعد زندگی کے کس شعبے میں ممتاز مقام حاصل کرنا ہے۔ تجارت میں، سرکاری ملازمت میں، قانون نافذ کرنے والے اداروں میں، عدالت اور دفاع کے نظام میں یا ذاتی کاروبار کرنا ہے، ہنریا جو شعبہ بھی اسے پسند ہے اس میں کس مقام تک اور کتنے وقت میں وہاں پہنچنا ہے۔ جب تک یہ عملی زندگی کا منصوبہ، تعلیمی مراحل کے دوران میں واضح نہیں ہو گا، تعلیم کامل ہونے کے بعد بھی وہ اپنے اہداف حاصل نہیں کر سکتے گا۔

تحریک اسلامی کی کامیابی کا راز اس منصوبہ بندی میں ہے، جو زینی حقائق کے پیش نظر، مطلوبہ اہداف کا حصول ایک مقررہ وقت کی میعاد میں کر سکے۔ یہ تعلیمی حکمت عملی نابغہ (genius) افراد پیدا کرنے کی صلاحیت رکھتی ہے۔ اس لیے اس کی اہمیت کے پیش نظر ترجیحات کی فہرست میں اسے سب سے اول ہونا چاہیے۔ ابلاغ عامہ کو ہم نے اس بنا پر اس کے ساتھ وابستہ کر دیا ہے کہ تعلیمی مقاصد ابلاغ کی مناسب حکمت عملی کے بغیر حاصل نہیں ہو سکتے۔

اس مہم میں نہ کسی بڑی مالی امداد کی ضرورت ہے اور نہ نئے سرے سے پہیا ایجاد کرنے کی حاجت ہے۔ صرف ترجیحات کی ترتیب پر غور اور موجودہ آزاد اداروں کی آزادی کو برقرار رکھتے ہوئے ان کی فکری تنظیم بندی، اہداف پر یکسوئی اور اساتذہ کی تربیتی حکمت کار، نصانی کتب اور

نصاب پر نظر ثانی کرنا ہے۔ پھر ان تمام مصادر کو اس طرح استعمال کرنا ہے، جو تحریک کے نصب اعین سے مطابقت رکھتے ہوں۔ تحریک کا نصب اعین، درحقیقت پاکستان کا نصب اعین ہے۔ اس لیے نصب اعین کے اس اتحاد کی بنیا پر تحریک کو اپنے کام کے لیے مکمل اخلاقی جواز حاصل ہے شرط صرف یہ ہے کہ اس کام کو ذمہ داری سے کیا جائے، تاکہ یہ محض رسمیت (formality) کا شکار نہ ہو اور اپنی اصل روح کے ساتھ ملک گیر بنيادوں پر زیر عمل لا جاسکے۔ ہر انسانی کوشش اور سعی کے بارے میں اللہ تعالیٰ کا وعدہ ہے جو خلوص نیت سے اور کسی دنیاوی اجر، تمنے اور اعزاز کے حصول کی طمع کے بغیر صرف اللہ کی رضا کے لیے کی جائے گی تو وہ اس میں کامیابی دے گا۔ یہ ابدی اصول ہے۔ اس میں کسی قوم اور زمانے کی قید نہیں۔ تعلیمی حکمت عملی ہی کامیابی کا راستہ اور اسوہ حسنہ کی پیروی ہے۔

قرآن کریم نے بے شمار مقامات پر اس بات کو دہرا�ا ہے کہ اللہ تعالیٰ کے مقرر کردہ انبیاء کرام اپنی دعوتی سرگرمی میں دن رات تمام فتوؤں کے ساتھ مصروف رہنے کے باوجود، لوگوں سے کسی اجر کی توقع نہیں رکھتے تھے۔ تحریک اسلامی سے وابستہ افراد کی دعوتی سرگرمی بھی اگر خلوص نیت کے ساتھ اللہ کی رضا کے لیے ہے، تو وہ خود اپنے فضل و کرم سے تحریک کے لیے مشکلات کو دور کرے گا، آسانیاں پیدا کرے گا، لیکن اگر نیت محض شہرت یا مادی ہدف ہو تو پھر ممکن ہے کہ دنیاوی ہدف تو حاصل ہو جائے، لیکن آخرت کا معاملہ مشکوک ہو جائے گا۔ دوسری جانب اگر تمام تر کوشش، خلوص نیت سے رضاۓ الہی کے لیے ہے، تو پھر چاہے فوری ممتاز حاصل نہ ہوں لیکن وہ جو پہاڑوں کو ریزہ ریزہ کرنے کی قوت رکھتا ہے، اس کا فرمان ہے: وَلَا تَهْنُوا وَلَا تَخَرِّنُوا وَلَا تَنْتَمُ الْأَعْلَوْنَ إِنْ كُنْتُمْ مُّؤْمِنِينَ ۝ (آل عمران: ۳۹)

”دل شکستہ ہو، غم نہ کرو، تم ہی غالب رہو گے اگر تم مومن ہو۔“

تحریک اسلامی سے وابستہ کسی قائد یا کارکن کے لیے ذہن میں اس تذبذب کا پیدا ہونا کہ: اللہ کی مدد کب آئے گی؟ ہم کب تک یونہی جدو جہد کرتے رہیں گے؟ اسلامی تبدیلی اور انقلاب آ کیوں نہیں جاتا؟ ایک عاجلانہ نفیات کا پتادیتا ہے۔ تحریکی نفیات اُخروی زندگی کی کامیابی سے منسوب ہوتی ہے، جس میں یہاں کی ہر ناکامی اس کے جوش اور ولوں میں غیر محدود

عزم و ارادے کا اضافہ کرتی ہے۔ تحریکی نقطہ نظر کی اصل کامیابی رضاۓ الہی کا حصول ہے اور اس دنیا میں کامیابی اس کی طرف سے اضافی انعام ہے۔

### علوم کی تدوینِ جدید

تعلیمی حکمتِ عملی کا ایک اہم مقصد اور ہدف علوم کی تدوینِ جدید ہے۔ علوم چاہے معاشرتی علوم ہوں یا اطلاقی (applied) جب تک ان کے بنیادی تصورات کو درست نہ کیا جائے، وہ ذہن اور معاشرہ پیدا نہیں کر سکتے، جو صرف اللہ کو ربِ مانتا ہو اور اصلاحِ احوال پر منصب ہو۔ غور و فکر اس بات پر ہونا چاہیے کہ ہم نے اب تک کن علوم کو اسلامی بنیادوں پر نئے سرے سے مدون کیا ہے اور یقینہ علوم کی اسلامی تشکیل جدید کا بنیادی کام کتنے عرصہ میں کر لیا جائے گا۔ یہ وہی عمل ہے جس کے لیے قائد تحریکِ اسلامی نے خود بیش قیمت کام کیا۔ زندگی کے مختلف شعبوں کے لیے فکر اسلامی کی روشنی اور تشکیلِ نو کے خطوط کی نشان دہی کی اور فکر کو ایک نئے رخ سے آشنا کیا۔ علومِ اسلامی کی تشکیلِ نو کے لیے واضح خطوط کا رجھی متعین کیے، اس کام کو مختلف میدانوں میں کر کے دکھایا اور نئے چراغِ روش کیے۔ اس کے لیے ملک اور ملک سے باہر اداروں کے قیام کی فکر بھی کی لیکن اس کام کو جاری رکھنے اور نئی رفتتوں سے روشناس کرانے کے لیے کیا کیا جا رہا ہے؟ اس پر غور کرنے کی ضرورت ہے اور جو کمی کوتا ہے اس کی حلائی کی فکر بلا تاخیر کرنا چاہیے۔

اس وقت وطنِ عزیز میں مروجہ تعلیمی نظام کی بنیاد، زندگی میں تقسیم کے اصول پر ہے۔ چنانچہ اس طرح جو ذہن پیدا ہوتا ہے وہ انسانی زندگی کو دنیاوی اور روحانی خانوں میں تقسیم کرتا ہے۔ ایک کا تعلق اس کے ذاتی روحانی سکون سے ہے اور دوسرے کا تعلق مادی ترقی، قوت اور دولت سے۔ اسلام اس تقسیم کو شرک سے تعبیر کرتا ہے اور تمام علوم کو حجی الہی کی روشنی میں مادی اور تحریب اتنی معیاری جگہ ابدی اخلاقی اصولوں کے ساتھ ہم آہنگ کرنا چاہتا ہے۔ معاشرے میں عدل اجتماعی کے قیام کے لیے تمام اطلاقی علوم (Applied Sciences) کی تدوینِ جدید کے ذریعے ایک ہمہ گیر فکری انقلاب کو ضروری قرار دیتا ہے۔ اسلام رنگِ نسل، جنس اور زبان کی قید سے بلند ہو کر معاشرے کے ہر فرد پر کم از کم اتنی تعلیم کا حصول فرض قرار دیتا ہے، جس سے وہ شعوری طور پر ہر عمل کے اخلاقی یا غیر اخلاقی ہونے کا فیصلہ کر سکے اور حلال و حرام میں تمیز کے قابل ہو، اسے طہارت

اور نجاست کا فرق معلوم ہو۔ یہ طہارتِ محض جسمانی نہیں، فکری بھی ہے اور معاملات کی بھی۔

### خدمتِ خلق کا وسیع تر معاشرتی تناظر

تعلیم کے ذریعے معاشرتی اصلاح اور انقلاب کے عمل میں قرآن کریم، اللہ کے بندوں کی معاشرتی، معاشرتی، سیاسی، ثقافتی ضروریات کو پورا کرنا بھی ایک فرض قرار دیتا ہے۔ جس طرح انسانوں پر اللہ کا حق ہے کہ رب العالمین کو وحدہ لاشریک مانتے ہوئے اپنا سراط اعلیٰ اس کے سامنے جھکا دیا جائے، اسی طرح اللہ کے بندوں کا حق یہ ہے کہ ہر ضرورت مند، مسکین، فقیر، غریب کی اس حد تک امداد ہو جائے کہ وہ اپنے پاؤں پر کھڑا ہو سکے۔ یہی زکوٰۃ کا فلسفہ ہے اور اسی بنا پر صدقات ہوں یا اغافل، ان کے بارے میں فرمادیا گیا کہ جو کچھ ایک فرد کی اپنی ضروریات سے زائد ہو، وہ اسے اللہ کی خوشنودی کے لیے ضرورت مندوں پر خرچ کر دے، تاکہ اس مال کے بد لے اسے کے گناہ اس سے بھی زیادہ اجر آخترت میں مل جائے۔

اسلام خدمتِ خلق اور حقوق العباد کو ایک وسیع تر معاشرتی تناظر میں دیکھتا ہے۔ خصوصاً اسلامی تحریکات، بنیادی دعویٰ مقصود کے حصول کے لیے اس پہلو کو اپنی سرگرمیوں میں خصوصی ترجیحی مقام دیں۔ اس حوالے سے سب سے پہلے صرف اللہ تعالیٰ کی رضا کے لیے اللہ کے بندوں کو طبعی سہولیات فراہم کرنے کی طرف توجہ کی جائے۔

یہ اللہ تعالیٰ کی مہربانی ہے کہ 'المذمت' کے زیر انتظام شفایا خانے اور طبی مرکز ملک کے بعض حصوں میں خدمتِ خلق کے لیے موجود ہیں۔ یہاں پھر ایک سوال پیدا ہوتا ہے کہ کیا ان کو مریضوں کی فکری اور روحانی صحت کے لیے بھی استعمال کیا جا رہا ہے؟ ملک گیر منصوبہ بندی کے ذریعے ہر مریض کے احوال کا تجزیہ اور حاصل شدہ معلومات کی بنا پر اس تک دعویٰ معلومات پہنچانے کے لیے کاوشوں کا میدان کھلا ہے؟ یہی شکل تعلیم گاہوں میں اختیار کی جانی چاہیے، کہ والدین کے ساتھ کس درجے کا رابطہ رکھا گیا ہے؟ تعلیم اور خدمتِ خلق در حاصل دعوت کے ویلے ہیں۔ ان کا مقصد نہ صرف اللہ کے بندوں کی جسمانی صحت ہے بلکہ ان کی اخلاقی و روحانی ترقی اور فکری اصلاح بھی اس کا ایک اہم مقصد ہے۔

طبعی سہولیات مختلف شکلوں میں فراہم کی جاسکتی ہیں۔ بہترین شکل تو مفت طبعی امداد کے

مراکز کا قیام ہے۔ تاہم، کام کے آغاز کے لیے ایسے علاقوں میں جہاں دور دور تک ہسپتال کا وجود نہیں ہے، مقامی افراد سے مشورہ کر کے آسانی انتظام کیا جا سکتا ہے کہ کوئی صاحب خیر اپنے گھر کا کوئی ایک کمرہ جس کا دروازہ باہر کھلتا ہو، اس میں طبی معائنسے کی میز رکھنے اور طبیب کے بیٹھنے کی جگہ نکل سکتی ہو، رضا کارانہ طور پر استعمال کرنے کی اجازت دے سکتا ہے۔ اس طرح بغیر کسی مالی بوجھ کے جگہ کا مسئلہ حل ہو سکتا ہے۔ ایسے ہی ایک دوستند ڈاکٹروں سے رضا کارانہ طور پر ہفتہ میں ایک یادوں کا وقت مانگا جا سکتا ہے۔ علاقے کے میدی یکل اسٹوروں سے بات کی جاسکتی ہے۔ ایسے افراد جو قیمتی ادویات نہیں خرید سکتے، خصوصی رعایت کر کے اور بعض ادویات اس طبی مرکز کو عطیے کے طور پر بھی دینے کی تدبیر کریں۔ یہ سارا کام قیاسی نہیں ہے بلکہ ذاتی تحریر ہے۔ تعلیم کے میدان میں گھر، اسکول اور بیٹھک سکول کا تحریر بھی اس سلسلے میں مشعر راہ بن سکتا ہے۔

طبی امداد کے لیے سوزوکی کیری میں ایک پورا سفری شفاغانہ بنایا جا سکتا ہے، جو مقررہ دنوں میں کم آمدی والوں کی بستیوں میں جا کر دو یا تین گھنٹے صرف کرے اور خصوصاً بچوں میں امراض کے تدارک کے لیے عوام کو تعلیم و تربیت دے اور ساتھ ہی بچوں کے مفت معائنسے کے بعد انھیں ادویات بھی تجویز کرے۔ ایسے معاملات، جن میں علاج کے لیے ہسپتال میں داخلہ ضروری ہو، انھیں کسی قریب کے ہسپتال تک پہنچایا جائے اور ادویات کے حصول میں ان کی امداد کی جائے۔ مکنی یونیورسٹیوں میں تعلیم پانے والے طلبہ و طالبات کو رضا کارانہ طور پر الگ الگ دفعہ کی شکل میں قریبی ہسپتالوں کا دورہ کرایا جائے اور طلبہ مردوں کے وارڈ میں اور طالبات خواتین کے وارڈ میں جا کر ان کی عیادت کریں اور انھیں کوئی تختہ دیں، چاہے وہ کوئی پھول یا ایک پھول ہی کیوں نہ ہو۔ اس معمولی عمل خیر کے نتیجے میں طلبہ و طالبات کو زندگی کو قریب سے دیکھنے کا موقع ملے گا۔ جب وہ اپنی چیب سے پھل خرید کر مریضوں میں تقسیم کریں گے تو جذبہ اتفاق پیدا ہو گا اور باہمی انخوت کو تقویت ملے گی۔ اس پوری مشق کا مقصد طلبہ اور طالبات کو عملی دعوت سے روشناس کرنا اور خدمتِ خلق کے ذریعے متحرک کرنا ہے۔ تعلیم بالغاء بھی کرنے کا ایک اہم کام ہے۔ مناسب منصوبہ بندی کی جائے تو رضا کارانہ طور پر طلبہ کے ذریعے خصوصاً گرمیوں کی تعطیلات میں تعلیم بالغاء کے مراکز قائم کیے جاسکتے ہیں۔

ملک میں معاشی عدم استحکام نے ہر شخص کو کرب ناک معاشی دوڑ میں لگا دیا ہے۔ معاشی ضروریات کو تسلیم کرتے ہوئے تحریک ایسے اداروں کے قیام کی حوصلہ افزائی کر سکتی ہے جو چھوٹے کاروباروں کے لیے غربت اور بے روزگاری میں کمی لاسکیں، اور جو لوگ اس طرح ان کے رابطے میں آئیں، ان کی فکری تربیت کے ذریعے تحریک کی قوت میں اضافہ کر سکتے ہیں۔

#### اداروں کی تعمیر نو

ہمارے ابلاغی عاملہ کے اداروں نے گذشتہ ۲۰ سال کے عرصے میں جس طرح قوم کو بد اخلاقی، بد اطواری اور بد معاہلگی کی تعلیم دی ہے، اس سے قوم کو نجات دلانے کے لیے تعمیری اور ثابت کام کی ضرورت ہے، محض تقدیم اور احتجاج سے کام نہیں چل سکتا۔ بغیر کسی مزید تاخیر کے دعوت دین کے حوالے سے یہ چیز اب واجب کا مقام رکھتی ہے کہ تحریک سے وابستہ افراد کم از کم ایک میڈیا ہاؤس قائم کریں، جو علمی، اصلاحی اور معاشرتی موضوعات پر ایسے پروگرام بنائے، جو فنی طور پر اعلیٰ معیار کے ہوں اور تحریک کی دعوت کو پیش کرتے ہوں۔

جب تک ابلاغی عاملہ کے ہم خیال ادارے نہیں قائم ہوتے، کم از کم جو روایتی ادارے موجود ہیں انھیں شعوری طور پر توسعی دعوت، تعمیر فکر و کردار کے لیے استعمال کیا جائے۔ اس غرض کے لیے خصوصی تربیت پروگراموں کا ایک سلسلہ شروع کرنا ہو گا۔ اس کے لیے مساجد اور کمپونٹ کے مرکز [چوپال] کو استعمال کرنا ہو گا کہ عوام میں مسائل کا شعور اور ان کے حل کے لیے آگاہی پیدا ہو سکے۔ مفت مشاورت فراہم کرنے والے مرکز ہر گاؤں اور شہر میں قائم کیے جائیں، جن میں مقررہ اوقات میں رضا کار لوگوں کے مسائل میں اور انھیں قرآن و سنت کی روشنی میں حل سے آگاہ کریں۔ موجودہ معاشرتی مسائل کچھ اس رُخ سے انجھتے جا رہے ہیں کہ خاندان میں معمولی معمولی اختلاف کے نتیجے میں طلاق کو ایک کھیل بنالیا گیا ہے۔ قرآن و سنت رسولؐ کی روشنی میں جو چیز سخت ناپسندیدہ ہے اسے ڈراموں، فلموں اور ٹی وی شو میں مضمکہ خیز شکل دے کر لوگوں کو دین سے دور کیا جا رہا ہے۔ نہ صرف طلاق بلکہ سگریٹ نوشی نے بھی صحت کے مسائل کھڑے کر دیے ہیں۔ اس نوعیت کے معاشرتی مسائل کا مقابلہ کرنے کے لیے عوام کی آگاہی کے لیے وقاً فوٰقاً کسی ایک مسئلے پر ملک گیر ہم چلانے کی ضرورت ہے۔ جس میں علمی بحث بھی ہو، اور جمہوری ذرائع سے عوام کی تعلیم

بھی۔ جب تک ہم مقامی مسائل کو سمجھنے کے بعد حل پیش نہیں کریں گے، ہماری دعوت ناکمل رہے گی اور تحریک کی موقع دعویٰ کامیابی کی منزل قریب نہیں آسکے گی۔

مختلف شعبہ ہائے زندگی سے وابستہ افراد کے لیے ایسی تنظیمیں قائم کرنی ہوں گی، جن میں ماہرین فن اپنی پیشہ و رانہ ضرورت کے طور پر ان اداروں سے وابستہ ہوں اور معاشرتی تعلیم و انقلاب کے عمل میں ہمارے ساتھ شامل ہو جائیں۔ اس حوالے سے پہلے سے قائم شدہ تنظیموں کا جائزہ اور ان کے کام کی رفتار، اهداف کا تعین اور حکمت عملی پر غور کرنا ہو گا کہ انھیں کس طرح مزید مؤثر بنایا جائے۔ مختلف پیشہ و رانہ تنظیموں کا مقصد بھی غیر سیاسی انداز میں تربیت اور اصلاح اخلاق ہونا چاہیے تاکہ خلوص اور بے غرضی کا احساس ان اداروں سے وابستہ افراد میں راسخ کیا جاسکے۔ دعوت کے کام کے غیر سیاسی پہلو سے قطعاً یہ مرا نہیں کہ سیاسی کام دعویٰ کام سے مختلف ہے۔

### خواتین کی فکری تطہیر و تنظیم

تعلیمی اور معاشرتی انقلاب اور اصلاح کے کام کی کامیابی کے لیے ضروری ہے کہ خواتین کے مسائل کے صحیح شعور کے ساتھ، قرآن و سنت کی روشنی میں ایسے حل تجویز کیے جائیں جو جدید تعلیم یافتہ خواتین کو مطمئن کر سکیں۔ بیرونی امداد پر چلنے والے بے شمار فاسی اداروں نے حقوق نسوان کے نام پر خواتین میں اشتعال اور اسلام سے ڈوری پیدا کرنے کو اپنا نصب اعین بنالیا ہے۔ تحریک اسلامی کو ان موضوعات پر اپنا موقف اور زیادہ واضح انداز سے پیش کرنا ہو گا اور بلا کسی معذرت کے اسلامی تعلیمات کو جدید زبان میں اس طرح پیش کرنا ہو گا کہ عقلی دلائل اور تاریخی شواہد کی بنیاد پر اسلام کے صحیح خدو خال کا فہم عام کیا جاسکے۔ موجودہ صورت حال میں خواتین میں ملک گیر بنیادوں پر ایک واضح تبدیلی کا آغاز ہو چکا ہے۔ ایک جانب بہت سی وہ خواتین ہیں، جو کل تک اسلام کے بارے میں مخصوص پروپیگنڈے کے زیر اثر ہچکا ہٹ کا شکار تھیں، اب اسلام سے قریب آئی ہیں۔ دوسری طرف این جی اوز کلچر نے بہت سی نوجوان خواتین کو اسلام سے ڈور بھی کیا ہے۔ اس پہلو سے بھی مناسب حکمت عملی کے ساتھ اس طرف خصوصی توجہ دینے کی ضرورت ہے۔ خواتین کی فکری تطہیر اور تنظیم غیر معمولی اہمیت کی حامل ہے۔